





झिमरुक गाउँपालिका
भ्यागुते, प्यूठान



झिमरुक गाउँपालिकाको बजेट वक्तव्य , २०७७



प्रस्तुत मिति: २०७७-०३-१०

पारित मिति: २०७७-०३-१३

झिमरुक गाउँपालिकाको गाउँसभामा सभाका सदस्य श्री टिका बहादुर जि.सी. ले पेश
गरेको आर्थिक वर्ष २०७७/०७८ को बजेट वक्तव्य

सभाअध्यक्ष महोदय,
माननीय सभाका सदस्यज्यूहरू,

- * विश्वव्यापी रूपमा फैलिरहेको कोरोना भाइरस(कोभिड-१९) बाट सिर्जित प्रतिकूल परिस्थितिमा पनि झिमरुक गाउँपालिकाको गरिमामय आठौँ गाउँसभामा आर्थिक वर्ष २०७७/०७८ को बजेट तथा कार्यक्रम प्रस्तुत गर्न उपस्थित भएको छु ।
- * आर्थिक वर्ष २०७७/०७८ को बजेट प्रस्तुत गरिरहँदा म लोकतान्त्रिक गणतन्त्रात्मक शासन प्रणाली स्थापनाका लागि भएका आन्दोलन, संघर्षहरूमा वलिदान गर्ने सम्पूर्ण ज्ञात अज्ञात शहिदहरू प्रति उच्च सम्मानकासाथ भावपूर्ण श्रद्धान्जली अर्पण गर्दछु। राष्ट्रियता, राष्ट्रिय हित एवं जनजीविका र न्यायपूर्ण संघर्षको नेतृत्व गर्नुहुने अग्रजहरू प्रति उच्च सम्मान गर्दै नेपाली समाजको रूपान्तरणमा सहयोग पुऱ्याउनु हुने सबैको योगदानको स्मरण गर्न चाहन्छु।
- * कोभिड -१९ का कारण ज्यान गुमाएका देश तथा विदेशमा रहेका नेपालीहरूप्रति हार्दिक श्रद्धाञ्जली अर्पण गर्दै संक्रमितहरूको शीघ्र स्वास्थ्यलाभको कामना गर्दछु ।
- * कोभिड-१९ को कारणले गर्नु परेका लकडाउन(बन्दाबन्दी)को कारण देखा परेका समस्यामा धैर्यताकासाथ कोरोना भाइरस रोकथाम,नियन्त्रण र उपचार अभियानमा साथ दिनु भएकोमा म गाउँपालिकाको तर्फबाट अहोरात्र खट्नु हुने चिकित्सक, स्वास्थ्यकर्मी, सुरक्षाकर्मी , जनप्रतिनिधि एवं सम्पूर्ण राष्ट्रसेवक कर्मचारी, पत्रकार, व्यवसायी लगायत सम्पूर्ण झिमरुकवासी दाजुभाई तथा दिदीबहिनीहरू प्रति हार्दिक आभार प्रकट गर्दै धन्यवाद दिन चाहन्छु ।
- * हाम्रो झिमरुक राम्रो झिमरुकको सोच हासिल गर्न अहोरात्र खटिरहेको समयमा विश्वव्यापीरूपमा फैलन गएको कोभिड-१९ माहामारीले हाम्रो झिमरुक गाउँपालिकालाई पनि प्रभावित गर्‍यो। हाम्रा प्राथमिकताहरू अचानक फेरिन पुगे। यो माहामारीबाट झिमरुकवासी दाजुभाइ दिदीबहिनीहरूको जीवन रक्षा गर्नु हाम्रो पहिलो कर्तव्य बन्यो । यस अवधिमा नेपाल , भारत तथा तेस्रो मुलुकबाट आएका कूल १०४४ जना नागरिकहरूलाई क्वारेन्टाईनमा राखी उचित व्यवस्थापन गरिएको छ ।

- * विश्वव्यापी कोरोना महामारीका कारण संसारका विभिन्न देशमा रहेका नेपाली-दाजुभाई दिदी बहिनीहरू घर फर्कने क्रम जारी रहेको हुँदा देशमा बेरोजगारी समस्या अझ वृद्धि हुने निश्चित छ । यसै विषयलाई मध्यनजर गरी आगामी आ.व. २०७७/०७८ मा नयाँ योजना संचालन नगरी विगतका योजनाहरूलाई निरन्तरता दिदै विशेष गरी बेरोजगारहरूलाई रोजगारीका थप अवसरहरू सिर्जना गर्न जोड दिएको छ । यस्तो विषम परिस्थितिमा पनि जनताको सरकार भएको नाताले अभिभावकत्व र संरक्षकत्व प्रदान गर्नु पर्ने हाम्रो जिम्मेवारी रहेको छ ।
- * संघ, प्रदेश र स्थानीय तहको सहकार्यमा कोभिड-१९ माहामारीको नियन्त्रण रोकथामको कामलाई उच्च प्राथमिकतामा राखी स्थितिलाई सहज बनाउन आवश्यक कदम चालिने छ । बन्दाबन्दीको कारण कृषि, पर्यटन, शिक्षा, स्वास्थ्य जस्ता क्षेत्रमा प्रत्यक्ष असर पुगेको छ । गाउँपालिकाको आम्दानी घट्ने तर खर्चको चाप भने झन बढिरहेको परिस्थितिमा सामाजिक सुरक्षा र विकास निर्माणको साथै उत्पादन वृद्धि गर्न आवश्यक सतर्कता अपनाउन प्रयास गरिने छ ।
- * कोभिड-१९ रोकथाम र नियन्त्रण उपचार कोष स्थापना गरिएको छ । सो कोषमा प्रदेश सरकार सर्वसाधारण नागरिक, स्थानीय तहका कर्मचारी, विभिन्न संघसंस्थाहरूबाट सहयोग प्राप्त हुने क्रम जारी छ । विभिन्न विद्यालयमा २१ वटा क्वारेन्टाइन निर्माण गरी आवश्यक व्यवस्था मिलाइएको छ । हालसम्म क्वारेन्टाइन निर्माण, बसाइ व्यवस्थापन र खानपान र आवश्यक स्वास्थ्य सामग्रीको लागि करिब रु ९८ लाख रुपैया खर्च भएको अनुमान गरिएको छ ।

माननीय सभाध्यक्षज्यू,

अब म यिनै चुनौती, उदेश्य र प्राथमिकताको सेरोफेरोमा रहेर तयार गरिएको आगामी आर्थिक वर्ष २०७७/७८ को बजेट तथा कार्यक्रमहरू प्रस्तुत गर्दछु ।

१. चालु आ.व.को नीति तथ कार्यक्रमको समीक्षा

आर्थिक विकास क्षेत्र

- * मुख्यमन्त्री ग्रामिण विकास कार्यक्रम अन्तर्गत गाउँपालिकावाट वडा नं ४ भ्यागुतेमा २ रोपनी जग्गा भाडामा लिई कृषि सिकाई केन्द्रकोरूपमा कृषि तालिम तथा प्रदर्शनी केन्द्र निर्माण गरी फार्म संचालन गरिएको छ । साथै प्रत्येक वडामा तरकारी नर्सरी स्थापना गर्ने प्रक्रिया शुरु भएको छ ।
- * प्रदेश सरकार र झिमरुक गा.पा को साझेदारीमा सञ्चालन भएको चिसापानी पिपलनेटा सिचाई कुलोको निर्माण कार्य सम्पन्न भएको छ ।

- * नेपाल सरकारबाट नेपालका घुम्नै पर्ने १०० पर्यटकीय गन्तव्यस्थल भित्र छनोट भएको ढाड रक गार्डेन निर्माण कार्य अन्तर्गत सिढी, पार्किङ्ग स्थल र टेवा पर्खाल निर्माणको कार्य सम्पन्न भएको छ ।
- * स्थानीय पूर्वाधार तथा साझेदारी कार्यक्रम (संसद विकास कोष) अन्तर्गत ऐतिहासिक तथा धार्मिक पर्यटकीय स्थलकोरूपमा स्थापित ओखरकोट कोटघर सिढी निर्माण कार्य अन्तिम चरमा पुगेको छ । साथै स्नाथान, तुषाराकोट, गडिकोटको पूर्वाधार विकासमा सुधार गरिएको छ ।

सामाजिक विकास क्षेत्र

१. शिक्षा क्षेत्रको भौतिक पूर्वाधार सुधारको लागि वडा नं.४ मा रहेको लक्ष्मी मा.वि.को ४ कोठे र वडा नं. ५ मा रहेको ने.रा आ.वि हिरापोखरीको ३ कोठे भवन र अन्य ५ वटा विद्यालयको २ कोठे भवन निर्माणको कार्य अन्तिम चरणमा पुगेको छ ।
२. प्रदेश सरकारबाट सर्शत अनुदानको रूपमा प्राप्त भएका खानेपानी आयोजनाहरुलाई एक घर एक धाराको अवधारणा अनुसार दिहाल्ना रुम्घास खा.पा आयोजना,मेहेरे खोरीया टिमुरचौर खा.पा आयोजना कार्यान्वयन चरणमा रहेका छन् । साथै वासाखोला ओखरकोट टापु खा.पा आयोजना ,धाराखोला खा.पा. आयोजनाको मर्मत कार्य अन्तिम चरणमा पुगेको छ ।
३. जनताको घरदैलोमा सेवा पुऱ्याउने उदेश्यले ज्येष्ठ नागरिक तथा अपाङ्ग परिचयपत्र वितरण घुम्ती शिविर, पशु स्वास्थ्य शिविर सञ्चालन गरिएको छ ।
४. विद्यालयको शैक्षिक गुणस्तर वृद्धिका लागि प्रा.वि.देखि मा.वि.सम्मका सबै विद्यालयहरुमा ६३ जना अनुदान शिक्षकको व्यवस्था गरिएको छ ।
५. सबै वडाहरुमा आधारभूत स्वास्थ्य सुविधा उपलब्ध गराउन स्वास्थ्य चौकी नभएका वडा नं. ३,४ र ८ मा आधारभूत स्वास्थ्य सेवाकेन्द्र स्थापना गरी आवश्यक जनशक्ति र स्वास्थ्य सामग्रीहरुको व्यवस्था मिलाईएको छ ।

पूर्वाधार विकास क्षेत्र

१. झिमरुक गाउँपालिकाको प्रशासकीय भवन निर्माणको लागि रु ६ करोड ५७ लाख ३५ हजार ७२४ बराबरको ठेक्का सम्झौता भई यस आ.व.मा रु ३ करोड ६० लाख बराबरको कार्य सम्पन्न गर्ने लक्ष्य रहेकोमा कोभिड-१९ को कारण सम्झौता वमोजिमको कार्य सम्पन्न हुने देखिदैन जसका कारण आगामी आर्थिक वर्षको लागि आर्थिक दायित्व बढ्न जाने देखिन्छ ।

२. झिमरुक र गौमुखी गाउँपालिका अन्तर्गत रहेका महत्वपूर्ण पर्यटकीय क्षेत्रहरूको डी पि आर तयार गर्न दुवै गाउँपालिकाको रु २५/२५ लाख र स्थानीय पूर्वाधार विकास तथा साझेदारी (सांसद सहयोग) कार्यक्रमबाट रु ५० लाख गरी कूल १ करोडको डि.पि.आर को लागि टेन्डर प्रक्रिया अगाडि वढाइएकोमा कोभिड -१९ को कारण टेन्डर प्रक्रिया टुंगो लाग्न नसकी सो कार्य हुन सकेन ।
३. जिल्ला समन्वय समिति प्यूठान र झिमरुक गा.पा. को साझेदारीमा वडा नं. ४ र ६ का वडा कार्यालय भवनहरूको निर्माण कार्य अन्तिम चरणमा पुगेको छ ।
४. झिमरुक गाउँपालिकाको सबै वडाहरू जोड्ने गरी रेखाङ्कन भएको झिमरुक रिङ्गरोडको यस वर्षको निर्माण कार्य सम्पन्न भएको छ ।
५. खरका छाना विस्थापन कार्यक्रम अन्तर्गत प्रदेश सरकार र गाउँपालिकाको साझेदारीमा विपन्न वर्गका ४२८ घरधुरीलाई जस्तापाता खरिद गरी वितरण गर्ने कार्य भएको छ यसको साथै थप ९२ घर धुरीलाई वितरणका लागि खरिद कार्य सम्पन्न गरिसकिएको छ ।
६. यस वर्ष मालागिरी झोलुङ्गे पुल र विसरे झोलुङ्गे पुल निर्माणको अन्तिम चरणमा रहेका छन् । प्राथमिकतामा परेका बाँकी झोलुङ्गे पुलहरू क्रमश निर्माण कार्य गर्दै लगिने छ ।
७. झिमरुक गाउँपालिका वडा नं. ५ मा रहेको नेपाल खेल्कुद मैदान निर्माण अन्तर्गत यस आ.व.मा प्रदेश सरकार र झिमरुक गाउँपालिकाबाट विनियोजन गरिएको रकमबाट मैदान सम्पुर्ण गर्ने र तारजालि लगाउने कार्य सम्पन्न भएको छ ।

सुशासन तथा अन्तरसम्बन्धित क्षेत्र

१. सुशासन कायम गर्न गुनासो सुन्ने अधिकारी र सूचना अधिकारीको व्यवस्था गरिएको छ। न्यायिक समिति मार्फत यस आ.व.मा १६ वटा उजुरी/निवेदनहरूको मेलमिलाप मार्फत न्याय निरूपण गरी किनारा लगाईएको छ। सार्वजनिक सेवा प्रवाहलाई छिटो छरितो बनाउनको लागि गाउँपालिका र वडा कार्यालयहरूमा ईन्टरनेट सेवाको पहुँच वृद्धि गरिएको छ ।
२. कोभिड -१९को कारण भारतको विभिन्न क्षेत्रबाट घर फर्किएका नागरिकहरू यातायातको असुविधाका कारण सीमानामा अलपत्र परेकोले ८८७ जना नागरिकहरूको उद्धार गरिएको छ ।
३. कोभिड -१९को कारण प्रभावित मजदुरहरू ४०३ जनालाई राहत वितरण गरिएको छ ।

२. सौच, लक्ष्य, उद्देश्य र अपेक्षित उपलब्धी

सोच: "कृषि, पर्यटन र पूर्वाधार झिमरुकबासीको समृद्धिको आधार"

लक्ष्य : क) सर्व सुलभ आधुनिक पूर्वाधारमा वृद्धि गर्ने ।

ख) कृषि क्षेत्रमा लगानी बढाई उत्पादन र उत्पादकत्वमा वृद्धि गर्दै रोजगारी सिर्जना गर्ने ।

ग) समृद्ध समाजको निर्माण गर्ने ।

अपेक्षित उपलब्धी :

१. गाउँपालिकाको आर्थिक, सामाजिक, भौतिक, पर्यटन र पूर्वाधारको क्षेत्रमा सुधार आएको हुने छ ।
२. महिला बालबालिका, ज्येष्ठ नागरिक अपाङ्गता भएका व्यक्तिहरुको सामाजिक सुरक्षामा अभिवृद्धि भएको हुने छ।
३. जनताको आय आर्जनमा वृद्धि भई आत्मनिर्भर हुने छन ।

३. वार्षिक बजेट तथा कार्यक्रम तर्जुमा गर्दा अवलम्बन गरिएका प्रमुख नीति तथा आधारहरु

३.१. समग्र नीति तथा आधारहरु

* यस गाउँपालिकाको प्रस्तावित बजेट तथा कार्यक्रम तर्जुमा गर्दा मूलतः नेपालको संविधानमा उल्लिखित एकल र साझा अधिकार सूची, आर्थिक अधिकार र आर्थिक कार्यप्रणाली, मौलिक हकहरु, आर्थिक, सामाजिक विकास, प्राकृतिक स्रोतको उपयोग नीति, वातावरण संरक्षण सम्बन्धी नीतिहरु, नेपाल सरकारले अवलम्बन गरेका आर्थिक तथा वित्तीय नीतिहरु, नेपालले अन्तराष्ट्रिय जगतमा जनाएका प्रतिवद्धताहरु, स्थानीय सरकार सञ्चालन ऐन, २०७४, विकासका समसामयिक मुद्दाहरु, अर्थ मन्त्रालय, संघीय मामिला तथा सामान्य प्रशासन मन्त्रालय, प्रदेश नं. ५ आर्थिक मामिला तथा योजना मन्त्रालय र अन्य निकायबाट प्राप्त मार्गदर्शन, जनसहभागितामा आधारित योजना तर्जुमा प्रक्रिया अनुरूप बस्ती/टोलस्तरबाट छनौट गरिएका आयोजना/कार्यक्रम, वडास्तरीय आयोजना/कार्यक्रमको प्राथमिकीकरण र बजेटसँग सम्बन्धित विभिन्न समितिहरुले पेश गरेका प्रतिवेदन समेतलाई आधार मानिएको छ ।

* नेपालको संविधान, २०७२, १५ औं पंचवर्षिय योजना, मध्यकालीन खर्च संरचना, संघ तथा प्रदेश सरकारको वित्तीय नीति, स्थानीय सरकार सञ्चालन ऐन, २०७४, स्थानीय निकाय बजेट तर्जुमा दिग्दर्शन, आ.व. ०७७/०७८ को वार्षिक नीति तथा कार्यक्रम, झिमरुक गाउँपालिकाको आवाधिक योजना साथै सभाका सदस्यज्यूहरुले दिनु भएको उल्लेखनीय सुझावहरुलाई मार्गदर्शनको रूपमा लिई यो बजेट तर्जुमा गरिएको छ । आर्थिक विकास तथा गरिवी निवारणमा प्रत्यक्ष योगदान पुऱ्याउने, उत्पादनमूलक तथा छिटो प्रतिफल दिने, आम्दानी र रोजगारी वृद्धि हुने, लागत सहभागिता जुट्ने, स्थानीय स्रोत साधन र सीपको प्रयोग हुने, समावेशी विकासमा

योगदान पुग्ने, दिगो विकास तथा वातावरणीय संरक्षणमा योगदान पुऱ्याउने, राजस्व परिचालनमा योगदान पुऱ्याउने, सामाजिक न्याय, लैंगिक समानता तथा सशक्तिकरणलाई योगदान पुऱ्याउने आयोजना तथा कार्यक्रमहरू तर्जुमा गरिएको छ ।

- * लोकतान्त्रिक समावेशी, जवाफदेही र प्रभावकारी स्थानीय शासनको अनुभूति जनतालाई गराउने दायित्व स्थानीय तहमा आएको छ ।
- * सीमित स्थानीय श्रोत साधनको बाबजुद झिमरुकवासी जनताका अधिकतम आकांक्षाहरूलाई सम्बोधन गर्नुपर्ने प्रयास गरेको छ ।
- * सीमित श्रोत साधनमा अधिनमा रही गाउँपालिकाभित्रका सबै वर्ग, क्षेत्र र समुदायका आवश्यकताहरूलाई सम्बोधन गर्दै सामाजिक न्याय कायम गर्ने, जनताहरूलाई आत्मनिर्भर बनाई उनीहरूको जीवनस्तर बृद्धि गर्ने मान्यताकासाथ यो बजेट तर्जुमा गरिएको व्यहोरा सम्मानित सभामा जानकारी गराउन चाहन्छु ।
- * स्थानीय जनतालाई सन्तुलित र दिगो विकासको अनुभूति दिलाउनु, यस गाउँपालिकालाई राष्ट्रिय राजमार्गमा जोड्नु, राज्यबाट प्रवाह हुने सेवा सुविधालाई जनताको घरदैलोमा पुऱ्याई जनतालाई नजिकको सरकारको अनुभूति दिलाउनु मुख्य चुनौतीको रूपमा रहेको छ । यसैगरी यस गाउँपालिकाको आन्तरिक उत्पादन तथा उत्पादकत्वमा बृद्धि गर्नु, औपचारिक अर्थतन्त्रको विकास गर्नु, शासकीय क्षमता अभिवृद्धि गर्नु पनि चुनौतीको रूपमा रहेका छन् ।
- * हाम्रा सामु विभिन्न चुनौतीहरू रहको भए तापनि विद्यमान अवसरहरूको सदुपयोग र चुनौतीहरूको सामना गर्ने गरी यस आर्थिक वर्षको बजेट तयार गरेका छौं । यस बजेटका उद्देश्यहरू यसप्रकार प्रस्तुत गरिएको छ :
 - संविधान कार्यान्वयनमा सहयोग गर्ने,
 - भौतिक तथा सामाजिक पूर्वाधारको दिगो विकास गर्ने,
 - कृषिको आधुनिकीकरण तथा व्यवसायीकरण गर्ने,
 - शिक्षामा गुणस्तरीय सुधार गर्ने,
 - पर्यटकीय तथा धार्मिक क्षेत्रको विकास गर्ने
 - सार्वजनिक प्रशासन तथा सेवा प्रवाहमा आम नागरिकको सहज पहुँच अभिवृद्धि गर्ने ।

अध्यक्ष महोदय,

३.२. क्षेत्रगत निति तथा आधारहरू

क. आर्थिक विकास क्षेत्र

१. आर्थिक विकास विना दिगो र सन्तुलित विकास सम्भव छैन भन्ने कुरालाई मध्यनजर गर्दै आर्थिक विकासका मुख्य क्षेत्र कृषि, पशु, पर्यटन, सिचाई लगायतका क्षेत्रहरूमा रु ३ करोड २५ लाख ८१ हजार बजेट विनियोजन गरेको छ ।
२. व्यवसायिक, आधुनिक र आत्मनिर्भर कृषि प्रणाली विकासको लागि कृषि प्रसार कार्यक्रम, भकारी सुधार, साना सिचाई निर्माण, टनेल वितरण, वाली विकास कार्यक्रम, विउ उत्पादन कार्यक्रम, उन्नत किट वितरण, कृषि प्रसार कार्यक्रम, पशु सेवा प्रसार, पशु आहारा सेवा कार्यक्रम, कृतिम गर्भधारण सम्बन्धी तालिम वाखाको खोर सुधार तथा निर्माण, नश्ल सुधार कार्यक्रम, वीयर जातको वोका खरिद तथा वितरण, व्यवसायीक पशुपक्षी फर्म र समूह समितिलाई अनुदान कार्यक्रम, पशु

जन्य पदार्थको वजारीकरण र सहभागितामा आधारित विउ, विजन तथा घाँस अनुदान कार्यक्रम समावेश गरिएको छ । जसको लागि आर्थिक विकास क्षेत्रको कूल ५९.७७ प्रतिशत रकम कृषि क्षेत्रमा विनियोजन गरेको छु।

३. उद्यमशिल कृषकका लागि व्याज अनुदान कार्यक्रमका लागि रु ५ लाख विनियोजन गरेको छु ।
४. आकस्मिक बालि संरक्षण कार्यक्रम सन्चालनका लागि आवश्यक वजेटको व्यवस्था गरेको छु ।
५. पोखरा छेडा हाट वजार संचालनका लागि भौतिक संरचना निर्माण गर्न रु १ लाख रकम विनियोजन गरेको छु ।
६. कृषकहरुलाई ५० प्रतिशत अनुदानमा प्लाष्टिक टनेल, च्याउको प्लाष्टिक, कन्ये च्याउको विउ, टि.पी.एस. आलुको विउ, मकैको मुल बिउ उत्पादन, साना मेसिनरी औजार वितरण गर्ने नीति अनुसार १०लाख ७० हजार रकम विनियोजन गरेको छु ।
७. फलफूल विरुवा रोपण अभियान कार्यक्रमका लागि रु १० लाख विनियोजन गरेको छु ।
८. असिना प्रभावित कृषकहरुको लागि गहुँको उन्नत विउ वितरणका लागि ५ लाख रकम विनियोजन गरेको छु ।
९. कोभिड प्रभावित भई गाउँ फर्केका कृषकहरुलाई उत्पादन सामग्री अनुदानका लागि २० लाख , साना कृषि औजार तथा यन्त्र उपकरणमा अनुदानका लागि १७ लाख ५० हजार रकम विनियोजन गरेको छु ।
१०. कृषकहरुको जिविकोपार्जनको रुपमा परम्परागत पशुपाल गरीहेका हुँदा व्यवसायी पशुपालन गरी त्यसको वजारीकरण मार्फत कृषकको जिवनस्तर सुधार गर्न पशुपन्छी विकास क्षेत्रमा ५५ लाख रकम विनियोजन गरेको छु ।
११. कृतिम गर्भ धारण, गाई,वाखा पालन सम्बन्धी तालिमका लागि रु २ लाख ६० हजार रकम विनियोजन गरेको छु ।
१२. भैसी साना व्यवसायिक कृषि उत्पादन केन्द्र (पकेट) विकास कार्यक्रम संचालनका लागि रु २५ लाख, लागत साभेदारीमा वाखा प्रवर्द्धन कार्यक्रमका लागि रु १० लाख रकमको व्यवस्था गरेको छु ।
१३. उन्नत जातका राँगा र वोयर वोका ५० प्रतिशत अनुदानमा वितरणका लागि रु ३ लाख ४० हजार रकम विनियोजन गरेको छु ।
१४. पर्यटन क्षेत्रको विकास तथा विस्तार नै झिमरुकको पहिचान हो भन्ने मान्यतालाई आत्मसाथ गर्दै रु २१ लाख विनियोजन गरेका छु ।
१५. इख्नाथान कम्पाउन्ड बाल तथा रेलिङ्ग निर्माणका लागि रु २ लाख विनियोजन गरको छु ।
१६. आलमदेवी गढीकोट पर्यटन पूर्वाधार, सिढी निर्माण, गृहेली पार्क निर्माणका लागि रु १९ लाख वजेटको व्यवस्था मिलाएको छु ।
१७. घरेलु तथा कुटीर उद्योग स्थापना सञ्चालन तथा निरन्तर, प्रतिस्पर्धामा छनौट भएका व्यवसायीक विकास सेवा प्रदायक संस्थाहरु मार्फत लघु उद्भम विकास मोडेलमा नयाँ लघुउद्भम सिर्जना तथा स्तर उन्नतिका लागि उद्योग क्षेत्रमा २३ लाख रकम विनियोजन गरेको छु ।
१८. जलस्रोत तथा सिँचाई क्षेत्रको विकासका लागि कूला निर्माण, सिँचाई पोखरी निर्माण तथा मर्मत, नदी नियन्त्रण जस्ता कृयाकलाप सञ्चालनका लागि ३२ लाख ८१ हजार विनियोजन गरिएको छ ।

१९. सिचाई पोखरी र कुला निर्माणका लागि वडा नं. १ मा १ लाख ४० हजार, वडा नं. मा ३ लाख ६४ हजार, वडा नं. ४ मा ३ लाख ७७ हजार वडा नं. ५ मा १ लाख, वडा नं. ७ मा १ लाख रकम विनियोजन गरेको छु ।
२०. सिस्नेखोला र हुँगाड खोला नदी नियन्त्रणका लागि रु १० लाख बजेटको व्यवस्था गरेको छु ।
२१. बालुवाफाँट सिचाई कुलो मर्मत वडा नं. ७ र ८ का लागि रु १० लाख बजेटको व्यवस्था गरेको छु ।
२२. सहकारी क्षेत्रको क्षमता विकासका लागि १ लाख ५० हजार रकमको व्यवस्था गरेको छु ।

ख. खानेपानी तथा सरसफाई

२३. खानेपानी सरसफाई जनताको प्रत्यक्ष स्वास्थ्यसँग जोडिएको क्षेत्र भएकोले सो क्षेत्रको विकासका लागि ६६ लाख ५२ हजार रकम विनियोजन गरेको छु । जुन कुल बजेटको १.२२ प्रतिशत रकम हुन आउछ ।
२४. खानेपानी तथा सरसफाई क्षेत्रको गुरु योजनाको रूपमा वास योजना तर्जुमाको लागि रु ५ लाख रकम विनियोजन गरेको छु ।
२५. भिमरुक गाउँपालिका भित्रका मुख्य मुख्य बजार क्षेत्रको फोहोरमैला संकलन र विसर्जनका लागि रु ३ लाख ७० हजार रकम विनियोजन गरेको छु ।
२६. खानेपानी उपभोक्ताहरूको स्वास्थ्यलाई ख्याल गर्दै खानेपानी उपभोक्ता समितिलाई पानी सुद्धिकरण सम्बन्धी अभिमुखीकरण, टोल वस्ती स्तरमा सरसफाई समिति गठन र अभिमुखीकरण, पानी सुद्धिकरणका लागि औषधी खरिद लगायत कृयाकलाप सञ्चालनका लागि रु ५ लाख रकम विनियोजन गरेको छु ।
२७. खानेपानी क्षेत्रका पूर्वाधार विकासलाई प्राथमिकतामा राखी खानेपानी आयोजनाहरू निर्माण, मर्मत र विस्तार कार्यका लागि रु ५६ लाख ५२ हजार विनियोजन गरेको छु ।

ख. पूर्वाधार विकास क्षेत्र

२८. भौतिक पूर्वाधारको विकास विना अन्य क्षेत्रको विकासले गति लिन नसक्ने कुरालाई ध्यानमा राखी पूर्वाधार विकासलाई उच्च प्राथमिकतामा राख्दै रु १० करोड ५८ लाख ०२ हजार रकम विनियोजन गरेको छु ।
२९. यातायात पूर्वाधार निर्माणका लागि पूर्वाधार विकास क्षेत्रमा रु २ करोड १२ लाख ४६ हजार विनियोजन गरेको छु । यो कुल बजेटको ३.९१ प्रतिशत हो । भिमरुक रिडरोडको निर्माण निरन्तरताका लागि रु २५ लाख विनियोजन गरिएको छ । भने भिमरुक गाउँपालिका भित्रका सम्पूर्ण मोटरवाटाहरूमा नियमित यातायात सञ्चालनका लागि ग्रामिण सडक निर्माण र स्तरोन्नति तथा मर्मत कार्यक्रमका लागि आवश्यक बजेटको व्यवस्था गरेको छु ।
३०. वडा नं.१ अर्न्तगतका मोटर वाटा मर्मत तथा निर्माणका लागि रु १० लाख ८६ हजार, वडा नं.२ अर्न्तगतका मोटर वाटा मर्मत तथा निर्माणका लागि रु ५ लाख ७० हजार, वडा नं.३ अर्न्तगतका मोटर वाटा मर्मत तथा निर्माणका लागि रु ७ लाख ५८ हजार, वडा नं.४ अर्न्तगतका मोटर वाटा मर्मत तथा निर्माणका लागि रु ८ लाख ७० हजार, वडा नं.५ अर्न्तगतका मोटर वाटा मर्मत तथा निर्माणका लागि रु १३ लाख ९८ हजार, वडा नं.६ अर्न्तगतका मोटर वाटा मर्मत तथा निर्माणका लागि रु १२ लाख १४ हजार, वडा नं.७ अर्न्तगतका मोटर वाटा मर्मत तथा निर्माणका लागि रु १५ लाख ९० हजार,

वडा नं.८ अर्न्तगतका मोटर वाटा मर्मत तथा निर्माणका लागि रु ८ लाख वजेट विनियोजन गरेको छु ।

३१. लाकुरे बगर भोलुङ्गे पुल भिमरुक १, कोइराले बगैचा भोलुङ्गे पुल भिमरुक ४-५, चिसावाङ्ग भोलुङ्गे पुल निर्माणका लागि रु ६० लाख वजेटको व्यवस्था गरेको छु ।
३२. भवन, आवास तथा सहरी विकास क्षेत्रको लागि ८ करोड २२ लाख १७ हजार वजेट विनियोजन गरेको छु । जुन कुल वजेटको १५.१४ प्रतिशत हुन आँउछ ।
३३. भवन निर्माण अर्न्तगत गाउँपालिकाको प्रमुख प्रशासकीय भवन निर्माण निरन्तरताका लागि संघीय सरकारसँग सहकार्य गरी निर्माण सम्पन्न गर्नको लागि समपूरक रकमको रूपमा रु ४ करोड २० लाख वजेट विनियोजन गरिएको छ । विद्यालयमा शौचालय निर्माण, २ कोठे भवन निर्माण तथा आवश्यक संरचना निर्माणका लागि रु ८६ लाख विनियोजन गरेको छु ।
३४. प्रदेश सरकारको सहकार्यमा समपूरक योजनाको रूपमा विपन्न नागरिकका लागि जस्तापाता वितरण गरी खरका छाना विस्थापन कार्यको लागि १ करोड रकम विनियोजन गरेको छु ।
३५. वडा नं.१ र वडा नं.३ का वडा कार्यालय भवन निर्माणका लागि ९० लाख रकम विनियोजन गरेको छु ।
३६. पर्यटन आवास पुर्वाधार अर्न्तगत ओखरकोट होमस्टे भवन निर्माण निरन्तरताका लागि रु १५ लाख रकम विनियोजन गरेको छु ।
३७. भिमरुक गाउँपालिका अर्न्तगतका विभिन्न स्थानमा प्रतिकक्षालय भवन निर्माणका लागि रु ३ लाख ८० हजार विनियोजन गरेको छु ।
३८. भिमरुक गाउँपालिका कोसेली घर प्रदर्शनी तथा विक्री कक्ष निर्माणका लागि रु १० लाख वजेटको व्यवस्था गरेको छु ।
३९. संचार तथा सूचना प्रविधि क्षेत्रको विकासका लागि आवश्यक व्यवस्था मिलाउनको लागि १ लाख ८० हजार विनियोजन गरेको छु ।
४०. उर्जा क्षेत्रको विकासका लागि नविकरणीय ऊर्जा प्रविधिहरु (लघु तथा साना जलविधुत, सौर्य ऊर्जा, वायोग्यास, वायोमास प्रविधि जडान) लगायतका कामको लागि ११ लाख विनियोजन गरिएको छ ।
४१. लागत साझेदारीको (६०-४०) को अवधारणा वमोजिम स्थानीय उपभोक्ताहरूसँग लागत साझेदारीमा कार्यक्रम संचालन हुने गरी कार्य संचालन गर्न रु ५ लाख विनियोजन गरिएको छ ।

ग. सुशासन तथा अन्तरसम्बन्धित क्षेत्र

४२. प्रशासकीय सुशासन, शान्ति तथा सुव्यवस्था, मानव संशाधन विकास र विपद व्यवस्थापन समेतका क्षेत्रलाई प्राथमिकतामा राखी वजेट विनियोजन गरिएको छ । यस क्षेत्रको लागि कूल रकम ३७ लाख ६१ हजार विनियोजन गरेको छु । यो कूल वजेट रकमको ०.६९ प्रतिशत रहेको छ ।
४३. शासन प्रणाली सुधारका लागि रु ७० हजार रकम विनियोजन गरको छु ।
४४. शान्ति तथा सुव्यवस्था कायम गर्न २१ लाख ४१ हजार रकम वियोजन गरेको छु । जस अर्न्तगत घटना दर्ता तथा सामाजिक सुरक्षा दर्ता शिविर सञ्चालन, व्यक्तिगत घटना दर्ताका दर्ता किताव डिजीटाइजेशन जस्ता पंजिकरणका क्रियाकलाप सञ्चालन गरिनेछ ।

४५. गाउँपालिका अर्न्तगत रहेका मानव संशाधनको विकास कार्यका लागि ७ लाख ५० हजार विनियोजन गरेको छु ।
४६. विपद व्यवस्थापन कार्यका लागि विपद व्यवस्थापन कोषमा ८ लाख रकम विनियोजन गरेको छु ।

घ. समाजिक विकास

४७. सामाजिक सुरक्षा तथा संरक्षण, युवा तथा खेलकुद, खानेपानी तथा सरसफाई, भाषा तथा संस्कृति, शिक्षा, स्वास्थ्य, लैंगिक समानता तथा सामाजिक समावेशीकरण र जनसंख्या तथा वसाईसराई जस्ता सामाजिक विकासका आयामहरुलाई उच्च प्राथमिकता राखी सामाजिक विकास क्षेत्रमा सामाजिक सुरक्षा समेत गरी रु. ३० करोड १५ लाख १ हजार रकम विनियोजन गरेको छु । जुन कुल वजेटको ५६.६१ प्रतिशत हुन आउछ ।

घ.१. शिक्षा

४८. मानव पूँजी निर्माण, सामाजिक रुपान्तरण र आर्थिक विकास सहितको आधुनिक समाज निर्माण गर्न शिक्षालाई हामीले उच्च प्राथमिकता दिएका छौ । शैक्षिक पूर्वाधारको विकास, दक्ष जनशक्ति एवम् शिक्षण सामग्रीको व्यवस्था र नविन प्रविधिको प्रयोग गरी गुणस्तरीय र जीवन उपयोगी शिक्षाको सुनिश्चितता गरिनेछ । जसका लागि शिक्षा क्षेत्रमा १५ करोड ८६ लाख ५० हजार रकम विनियोजन गरेको छु । जुन कुल वजेटको २९.२० प्रतिशत हुन आउँछ ।
४९. शिक्षाको गुणस्तर वृद्धि गर्नको लागि शिक्षक दरवन्दी कम भएको विद्यालयहरुलाई अनुदान रकम उपलब्ध गराउन चालु अनुदानको लागि रु १ करोड ४५ लाख रकम विनियोजन गरेको छु ।
५०. पाटन स्वास्थ्य विज्ञान प्रतिष्ठानसँग लागत साभेदारीमा एम.वि.वि.एस.अध्ययनका लागि छात्रवृत्तिको लागि ४ लाख ३ हजार रकम विनियोजन गरेको छु ।
५१. गाउँपालिका भित्रका महिला शिक्षकका लागि सुत्केरी भत्ताको लागि आवश्यक वजेट विनियोजन गरेको छु ।
५२. विद्यालय प्रशासन सुदृढीकरणका लागि प्र.अ. सम्मिलित विद्यालय प्रशासन सुध्दीकरण एवम् भावी योजना विषयक गोष्ठी, लेखा तथा जिन्सी तालिम, शिक्षक तालिम र विद्यालय अनुगमन तथा सुपरिवेक्षणका लागि आवश्यक वजेटको व्यवस्था गरिएको छ ।
५३. विद्यालयमा विद्यार्थीहरुको टिकाउ दरमा वृद्धि गर्न, बालबालिकाहरुमा पोषण तत्वको कमीवाट बचाउन, विद्यालयमा सबै बालबालिकाहरुको पहुँचमा वृद्धि गर्ने जस्ता उद्देश्य पुरा गर्न दिवाखाजाका लागि रु १ करोड १४ लाख ४६ रकम विनियोजन गरेको छु ।
५४. सामुदायिक विद्यालयको भौतिक संरचना सुधारका लागि भौतिक पूर्वाधार निर्माण अर्न्तगत ८६ लाख रकम विनियोजन गरेको छु ।
५५. झिमरुक गाउँपालिकाका सामुदायिक विद्यालयमा अध्ययनरत छात्रालाई सेनेटरी प्याड निःशुल्क उपलब्ध गराउन रु २६ लाख ४९ हजार रकमको व्यवस्था गरेको छु ।
५६. झिमरुक गाउँपालिकाका अध्ययनरत विद्यार्थीहरुका लागि छात्रवृत्तिका लागि रु १६ लाख ४५ हजार रकमको व्यवस्था मिलाएको छु ।

घ.२. स्वास्थ्य

५७. स्वास्थ्य नै धन हो भन्ने नारालाई साकार पार्न स्वास्थ्य क्षेत्रमा रु ४ करोड ३१ लाख ९४ हजार रकम विनियोजन गरेको छु ।
५८. कोभिड-१९ ले स्वास्थ्य सेवामा दिएको चुनौतीलाई सामना गर्दै यस संक्रमणलाई स्थिर बनाउने र क्रमश रोकथाम तथा नियन्त्रणमा सफलता हासिल गर्ने लक्ष्यका साथ क्वारेन्टाइन व्यवस्थापन, परीक्षण र आइसोलेशन तथा उपचारको समुचित प्रवन्ध मिलाउनका लागि रु १ करोड २० लाख विनियोजन गरेको छु ।
५९. झिमरुक गाउँपालिकामा वसोवास गर्ने साठी वर्ष उमेर पुगेका ज्येष्ठ नागरिकहरूलाई प्रस्तावित नरेन्द्र गायत्री आखाँ अस्पताल विजुवारवाट औषधी उपचार तथा अप्रेसनमा लाग्ने खर्च निःशुल्क दिनका लागि आवश्यक बजेटको व्यवस्था गरेको छु ।
६०. झिमरुक गाउँपालिका भित्रका स्वास्थ्य संस्थाहरूवाट विरामीहरूलाई दिईने निःशुल्क औषधी खरिद, आर्युर्वेदिक गाउँघर क्लिनिक व्यवस्थापनका लागि रु २८ लाख ७० हजार विनियोजन गरेको छु ।
६१. पूर्ण खोप निरन्तरता कार्यक्रम, नयाँ महिला स्वास्थ्य स्वयंम सेविकाहरूको लागि आधारभूत तालिम, पाठेघर खस्ने, फिस्टुला, रिंग पेसरी राख्ने, यौन रोगको उपचार तथा स्किनिङ्ग घुम्टि शिविर जस्ता कार्यक्रमका लागि आवश्यक बजेटको व्यवस्था मिलाएको छु ।

ङ. युवा तथा खेलकुद

६२. युवाहरूमा अनुशासित संस्कृतिको विकास, शारीरिक तन्दुरुस्ती तथा मानसिक विकास एवम् खेलकुद मार्फत गाउँपालिकाको पहिचान र प्रतिष्ठानका लागि खेलकुद क्षेत्रको समग्र विकास अधि बढाउन खेलकुद पूर्वाधारको निर्माण र प्रतियोगिताको आयोजना गरिने छ ।
६३. युवा तथा खेलकुद क्षेत्रको विकासका लागि भैतिक पूर्वाधार निर्माण अर्न्तगत नेपाले खेलकुद मैदान, कोइलीखोला खेल मैदान र विस्टाटोला खेल मैदान निर्माण कार्यका लागि ३१ लाख ५३ हजार रकम विनियोजन गरेको छु ।
६४. खेलकुद प्रति युवाहरूको खेलकुद मोहलाई मध्यनजर गरी युवाका लागि खेलकुद कार्यक्रम, खेलकुद सामाग्री वितरण, राष्ट्रपति रनिङ्ग शिल्ड प्रतियोगिता र क्रिकेट संचालनका लागि ४ लाख ६८ हजार रकम विनियोजन गरेको छु ।

च. सामाजिक सुरक्षा

६५. ज्येष्ठ नागरिक, विधवा महिला, एकल महिला, अपाङ्ग, पाँच वर्ष मुनिका दलित बालबालिकाका लागि सामाजिक सुरक्षा भत्ता वितरणको लागि रु. ८ करोड विनियोजन गरेको छु ।

छ. भाषा तथा संस्कृति

६६. झिमरुक गाउँपालिका भित्रको परम्परागत पर्व, मेला, भाषा संस्कृतिको संरक्षण तथा प्रवर्द्धनका लागि भाषा तथा संस्कृति क्षेत्रमा रु ३ लाख ९१ हजार रकम विनियोजन गरेको छु ।

ज. लैङ्गिक समानता तथा सामाजिक समावेशीकरण

६७. लैङ्गिक समानता तथा सामाजिक समावेशीकरणका लागि ७६ लाख ०५ हजार रकम विनियोजन गरेको छु ।
६८. सामाजिक न्याय तथा समावेशीकरणलाई उच्च प्राथमिकता दिदै राज्यका सबै क्षेत्रमा विपन्न, महिला र बहिष्करणमा परेका समुदायको औचित्यपूर्ण सहभागिता सुनिश्चिता गर्न तथा

शसक्तिकरण गर्न आवश्यक बजेटको व्यवस्था गरिएको छ । “झिमरुकको स्वाभिमान, ज्येष्ठ नागरिकलाई सम्मान” भन्ने नाराकासाथ ज्येष्ठ नागरिक सम्मानको लागि रु ३ लाख बजेटको व्यवस्था गरिएको छ । यसको साथै अपाङ्गहरुको लागि क्षमता विकासका लागि आवश्यक बजेट व्यवस्था मिलाएको छ ।

६९. लैंगिक समानताका लागि क्षमता विकास कार्यक्रमका लागि आवश्यक बजेटको प्रबन्ध मिलाएको छ ।
७०. बालबालिका, अपाङ्ग, दलित, जनजातिहरुको नेतृत्व विकास गरी उनीहरुलाई विकासको मूल प्रवाहमा ल्याउनका लागि नेतृत्व विकास कार्यक्रम सञ्चालन गर्न आवश्यक बजेट विनियोजन गरेको छ ।
७१. झिमरुक गाउँपालिका भित्रका महिला बालबालिका, अपाङ्ग भएका व्यक्ति, ज्येष्ठ नागरिक तथा यौनिक तथा लैंगिक अल्पसंख्यकको तथ्यांक संकलन तथा अद्यावधिक गर्न आवश्यक रकम विनियोजन गरेको छ ।
७२. लैंगिक हिंसामा परेकाहरुलाई उद्धार गरी उनीहरुको व्यवस्थापनका लागि लैंगिक निवारण कोष स्थापना गरिने छ । सो कोषका लागि रु १ लाख रकम विनियोजन गरेको छ ।
७३. लागत साझेदारीको (६०-४०) को अवधारणा वमोजिम स्थानीय उपभोक्ताहरु संग लागत साझेदारीमा कार्यक्रम संचालन हुने गरी कार्य संचालन गर्न रु ५ लाख विनियोजन गरिएको छ ।
७४. जनतासँग अध्यक्ष कार्यक्रमको लागि रु ५६ लाख २८ हजार रकम आर्थिक र पूर्वाधार विकास क्षेत्रमा कार्यविधि बनाई खर्च गर्ने गरी विनियोजन गरेको छ ।

झ. कार्यालय संचालन तथा प्रशासनिक क्षेत्र

७५. यस क्षेत्रको व्यवस्थापनको लागि रु ९ करोड ९१ लाख ०५ हजार विनियोजन गरेको छ । यो कूल बजेट रकमको १८.२४ प्रतिशत रहेको छ । यस क्षेत्र अर्न्तगत कर्मचारी तलव, चाडपर्व खर्च, पोशाक, स्थानीय भत्ता, वैठक भत्ता, जोखिम भत्ता, फिल्ड भत्ता, कर्मचारी कल्याण कोष, पानी तथा बिजुली, संचार महशुल, इन्धन, सवारी साधन मर्मत, विमा तथा नवीकरण खर्च, मसलन्द तथा कार्यालय सामाग्री, पत्रपत्रिका, छपाई तथा सूचना प्रकाशन खर्च, अनुगमन, मूल्यांकन खर्च, घरभाडा, इन्टरनेट सेवा शुल्क, रोजगार सेवा केन्द्र सञ्चालन खर्च, आयोजना पूर्व विस्तृत सर्भेक्षण DPR परामर्श, सेवा परामर्श, चालु प्रकृतिका सम्पूर्ण कार्यक्रम लगायतका उपक्षेत्र यस क्षेत्रमा पर्दछन् ।
७६. सार्वजनिक सेवा प्रवाहलाई जनमुखी तथा नागरिकमैत्री बनाउनका लागि सेवा प्रवाहलाई छिटो छरितो तथा प्रभावकारी बनाइने छ । त्यसको लागि सेवा प्रवाहमा सूचना प्रविधिको प्रयोग गरिने छ भने सेवा प्रवाह सम्बन्धी मापदण्ड निर्धारण गरिने छ । कर्मचारी तथा पदाधिकारीको क्षमता विकासको लागि आवश्यक तालिम तथा प्रविधिको व्यवस्थापनको लागि रकम विनियोजन गरिएको छ ।
७७. आर्थिक पारदर्शिता, वित्तीय अनुशासन, वित्तीय जोखिम न्यूनिकरण, सार्वजनिक सुनुवाई, सामाजिक परीक्षण तथा सूचना तथा संचार व्यवस्थापन, अभिलेख व्यवस्थापन, पञ्जिकरण व्यवस्थापन, मानव संसाधन विकासका लागि आवश्यक रकम विनियोजन गरिएको छ ।

४. अनुमानित व्यय र स्रोत व्यवस्थापन

७८. अब म माथिका क्षेत्रगत नीति तथा कार्यक्रमहरु कार्यान्वयनका लागि बजेट विनियोजन र श्रोत व्यवस्थापनको अनुमान प्रस्तुत गर्ने अनुमति चाहन्छु ।
७९. आगामी आर्थिक वर्षका नीति तथा कार्यक्रमहरु कार्यान्वयन गर्न रु. ५४ करोड ३१ लाख ५० हजार विनियोजन गरेको छु । कूल विनियोजन रकम मध्ये चालु खर्चतर्फ रु. ३९ करोड ७७ लाख ९० हजार अर्थात् ७३.२३ प्रतिशत र पूँजीगत खर्चतर्फ १४ करोड ५३ लाख ६० हजार अर्थात् २६.७७ प्रतिशत रहेको छ । नेपाल सरकारबाट विषयगत कार्यालयको लागि प्राप्त सशर्त अनुदानको रकम, सामाजिक सुरक्षाको रकम र कृषि ईकाइ तथा पशु इकाईको लागि प्राप्त सशर्त रकम र पदाधिकारीहरुको सेवा सुविधा, कर्मचारी तलव, चालु प्रकृतिका कार्यक्रम चालु खर्च शिर्षकमा राखिएको छ । विश्व महामारीको रुपमा देखापरेको कोभिड-१९ को रोकथाम तथा नियन्त्रण र व्यवस्थापन कार्यका लागि खर्चमा वृद्धि हुने देखिएको हुदाँ आगामी आ.व.०७७/७८ का लागि चालु खर्चको अंश केही बढी देखिन गएको हो ।
८०. आगामी आर्थिक वर्षका लागि अनुमान गरिएको खर्च व्यहोर्ने स्रोतमध्ये मालपोत, घरवहाल कर, वहाल ,विटौरी कर सवारी साधन कर, मनोरञ्जन कर, सेवा शुल्क तथा विक्री, प्रशासनिक सेवा शुल्क र व्यवसायकरबाट गाउँपालिकाको आन्तरिक आम्दानी ४० लाख १४ हजार ३९० ,मालपोत कार्यालयबाट रजिष्ट्रेशन शुल्कवापत प्राप्त हुने रकम रु १० लाख, संघीय सरकारबाट प्राप्त हुने राजश्व बाँडफाँटबाट रु ८ करोड ६ लाख २४ हजार, प्रदेश सरकारबाट प्राप्त हुने राजश्व बाँडफाँडको रु ३७ लाख ९९ हजार, संघीय सरकारबाट समानिकरण अनुदान १० करोड १४ लाख, शसर्त अनुदान १९ करोड ८७ लाख, समपुरक अनुदान २ करोड, अन्य अनुदान (सामाजिक सुरक्षा भत्ता) ८ करोड, प्रदेश सरकारबाट समानिकरण अनुदान रु ५२ लाख ६२ हजार शसर्त अनुदान १ करोड ४८ लाख ५० हजार, विषश अनुदान ६० लाख, समपुरक अनुदान १ करोड ५० लाख रहने अनुमान गरेको छु । प्राथमिकतामा परेका सशर्त तर्फका आयोजनाहरु कार्यान्वयन गर्दै जाँदा स्रोत नपुग भएमा चालु आर्थिक वर्षमा भैँ नेपाल सरकार, प्रदेश सरकारसँग नपुग स्रोतको माग गरिनेछ ।

सभाध्यक्षज्यू,

८१. यस झिमरुक गाउँपालिकामा आर्थिक गतिविधिले गति लिन नसकेको र जनतामा कर लिने बानीको विकासको सुरुवात भएको अवस्थामा जनतामा कर तिर्ने बानीको विकास गराई रु. ४० लाख १४ हजार ३९० राजस्व आर्जन गर्ने लक्ष्य रहेको छ । यसको लागि जनचेतना अभिवृद्धि गर्दै सूचना तथा सहूलियतको माध्यमबाट स्वयं करदातालाई नै जागरुक गराउने प्रणालीलाई प्रवर्द्धन गर्ने नीति अख्तियार गरिने छ । साथै निर्धारण गरिएका कर शुल्क तथा दस्तुरहरु संकलनको लागि गाउँपालिका तथा वडास्तरबाटै सक्रिय रुपमा लागिने छ । करदाता तथा आम नागरिकका लागि सूचनामूलक एवं सचेतना अभिवृद्धि सम्बन्धी करदाता शिक्षा कार्यक्रम सञ्चालन गर्दै राजस्व चुहावटलाई नियन्त्रण गरिने छ ।
८२. यस झिमरुक गाउँपालिकाका विभिन्न वडाहरुबाट छनौट भई आएका विभिन्न विषयगत क्षेत्रसँग सम्बन्धित योजना तथा कार्यक्रमहरु यथासक्य समेट्ने प्रयास गरिएको छ । ती मध्ये आम झिमरुक

वासीका माग र चाहाना अनुसार वडावाट माग भएका पूर्वाधार विकासका योजनाहरुमा वढी रकम विनियोजन गरेको छु । यस झिमरुक गाउँपालिकाका महत्वपूर्ण सार्वजनिक निर्माणसँग सम्बन्धित ठूला योजनाहरु संघ तथा प्रदेश सरकारका आगामी नीति तथा कार्यक्रममा समावेश गर्न सिफारिस गरी पठाईने छु । आगामी आ.व.मा संचालन हुने आयोजनाहरुलाई अभै व्यवस्थित तथा नतिजामुखी बनाउनु अल्पकालीन र दीर्घकालीन योजना तर्जुमा गरी सवैसँग समन्वय र सहकार्य गरी गाउँपालिकाको निर्धारित लक्ष्यमा पुग्न प्रयास गरिने छ ।

८३. प्रस्तुत बजेट तर्जुमामा सहयोग गर्नु हुने झिमरुक गाउँपालिकाका अध्यक्षज्यू, उपाध्यक्षज्यू, प्रमुख प्रशासकीय अधिकृतज्यू, राजस्व परामर्श समिति, श्रोत अनुमान तथा बजेट सीमा निर्धारण समिति, वडाध्यक्षज्यूहरु लगायत वडा समितिहरु, राजनैतिक दलका साथीहरु, राष्ट्रसेवक कर्मचारीहरु, नागरिक समाज, बुद्धिजीवी, पत्रकार मित्र, सरकारी गैरसरकारी तथा सामुदायिक संस्थाहरु लगायत सम्पूर्ण झिमरुकवासी जनता साथै देश विदेशमा रहनु भएका आमाबुवा नेपाली दिदीबहिनी, दाजुभाइहरु सवैलाई हार्दिक धन्यवाद ज्ञापन गर्दछु ।
८४. अन्त्यमा, यस झिमरुक गाउँपालिकाको विकास प्रगति र समृद्धिमा निरन्तर सहयोग र सद्भाव पुऱ्याउने जनप्रतिनिधि, राजनीतिक दल, राष्ट्रसेवक कर्मचारी, सुरक्षा निकाय, झिमरुक गाउँपालिका वासी, करदाता, झिमरुक गाउँपालिकाको हित र समुन्नतिमा कार्यरत सबै विकास साभेदार, सरकारी, गैरसरकारी तथा सामुदायिक संस्थाहरु रसञ्चार जगतप्रति हार्दिक आभार व्यक्त गर्दै बजेटको सफल कार्यान्वयनमा सबैको खुला सहयोगको अपेक्षा गरेको छु ।

**जय नेपाल, जय झिमरुक
धन्यवाद ।**